

ہفت وار رسالہ: 361  
WEEKLY BOOKLET: 361



امیر اہل سنت و امت بزرگائے عالم العالیہ کے بیانات کا تحریری گلدستہ بنام

# پیارے نبی کی پیاری آل

20 صفحات

06

تصویر مصطفیٰ صلی اللہ علیہ وآلہ وسلم

01

پیارے آقا کی پیاری شہزادیاں

19

خاتون جنت کی سب سے چھوٹی شہزادی

07

سب سے بڑے نواسے رسول



شیخ طریقت، امیر اہل سنت، رہائی دعوت اسلامی، حضرت علامہ مولانا ابوبال

محمد الیاس عطار قادری رضوی  
تاسیس ۱۹۸۸ء  
القائمت

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى خَاتَمِ النَّبِيِّينَ  
 اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ بِسْمِ اللّٰهِ الرَّحْمٰنِ الرَّحِيْمِ

## پیارے نبی کی پیاری آل (ii)

**ذمائے عطار:** یا اللہ پاک! جو کوئی 20 صفحات کا رسالہ ”پیارے نبی کی پیاری آل“ پڑھ یا سُن لے اُسے قیامت کے دن ساداتِ کرام کے نانا جان، رحمتِ عالمیان صلی اللہ علیہ وآلہ وسلم کی شفاعت نصیب فرما کر جنتِ الفردوس میں بے حساب داخلہ دے کر اپنے پیارے پیارے آخری نبی صلی اللہ علیہ وآلہ وسلم کا پڑوسی بنا۔ آمین بِجَاهِ خَاتَمِ النَّبِيِّينَ صَلَّى اللهُ عَلَيْهِ وَآلِهِ وَسَلَّمَ

### نبی کریم صلی اللہ علیہ وآلہ وسلم کی مولیٰ علیٰ کو نصیحت

نبی کریم صلی اللہ علیہ وآلہ وسلم نے مولیٰ علی شیرِ خدا رضی اللہ عنہ سے ارشاد فرمایا: يَا عَلِيُّ! احْفَظْ عَلَيَّ حَظْلَتَيْنِ اَتَانِي بِهَمَا جَبْرِيْلُ عَلَيْهِ السَّلَامُ اَكْثَرُ الصَّلَاةِ عَلَيَّ بِالسَّحْرِ، وَالْاِسْتِغْفَارِ بِالْمَغْرِبِ۔ ترجمہ: اے علی! مجھ سے دو عادتیں یاد کر لو جنہیں جبرائیل علیہ السلام میرے پاس لائے: ﴿1﴾ سَحْر کے وقت مجھ پر بہت زیادہ دُرودِ پاک پڑھا کرو اور ﴿2﴾ مغرب کے وقت بہت زیادہ اِسْتِغْفَار کیا کرو۔ (القریۃ الی رب الغلین، ص 90)

نام حضرت پہ لاکھ بار درود بے عدد اور بے شمار دُرود جو محبتِ نبی ہے اے کافی چاہتے اُس کو بار بار دُرود (دیوانِ کافی، ص 23)

صَلُّوْا عَلٰی الْحَبِيْبِ ❀❀❀ صَلَّى اللهُ عَلٰى مُحَمَّدٍ

### پیارے آقا کی پیاری شہزادیاں

اے عاشقانِ صحابہ و اہل بیت! ہمارے یہاں عام طور پر پیارے آقا صلی اللہ علیہ وآلہ وسلم

1... امیر اہل سنت و اہل بیت اعلیٰ محرم شریف 1444 ہجری کے پہلے عشرے میں ہونے والے مدنی مذاکروں سے پہلے روزانہ شانِ اہل بیت اطہار پر مختصر بیان فرماتے تھے، اُن میں سے تین بیانات کو جمع کر کے یہ رسالہ تیار کیا گیا ہے۔

کی ایک شہزادی، شہزادی کونین سیدہ فاطمۃ الزہراء رضی اللہ عنہا کا ذکر خیر ہوتا ہے، بالکل ہونا چاہیے کیونکہ آپ اللہ پاک کے پیارے پیارے آخری نبی، مکی مدنی، محمد عربی صلی اللہ علیہ وآلہ وسلم کی لاڈلی شہزادی ہیں، مگر تین اور شہزادیاں بھی ہیں جو اہل بیت میں سے ہیں اور پیارے آقا صلی اللہ علیہ وآلہ وسلم کی سگی بیٹیاں ہیں، ان کے مبارک نام یہ ہیں: حضرت بی بی زینب، حضرت بی بی زقیہ اور حضرت بی بی ام کلثوم رضی اللہ عنہن۔ اللہ کرے! ان سب شہزادیوں کے نام ہمیں زبانی یاد ہو جائیں، آئیے! اب ان چاروں شہزادیوں کا مختصر تعارف پیش کرنے کی کوشش کرتا ہوں۔

### پہلی شہزادی

میرے پیارے پیارے آخری نبی صلی اللہ علیہ وآلہ وسلم کی سب سے بڑی شہزادی حضرت بی بی زینب رضی اللہ عنہا ہیں (جو بی بی زینب رضی اللہ عنہا کر بلا میں تھیں وہ امام حسین رضی اللہ عنہ کی بہن تھیں اور یہ پیارے آقا صلی اللہ علیہ وآلہ وسلم کی شہزادی ہیں)۔ حضرت بی بی زینب رضی اللہ عنہا کو مکہ پاک سے مدینہ پاک ہجرت میں بڑی آزمائش پیش آئی، جس کی وجہ سے پیارے آقا صلی اللہ علیہ وآلہ وسلم نے آپ کے بارے میں ارشاد فرمایا: اَفْضَلُ بَنَاتِي اَصِيبَتْ قِيْلِي عِنِّي يَه مِيرِي بِيْطِيُوں ميں (اس اعتبار سے) زيادہ فضيلت والی ہیں کہ میری جانب ہجرت کرنے میں اتنی بڑی مصیبت اٹھائی۔ (شرح الزرقانی علی المواہب اللدنیہ، 4/318۔ مستدرک، 2/565، حدیث: 2866)

حضرت بی بی زینب رضی اللہ عنہا کی جب وفات شریف ہوئی تو اللہ کے پیارے پیارے آخری نبی صلی اللہ علیہ وآلہ وسلم نے ان کے کفن کے لیے اپنا تہبند شریف عطا فرمایا اور اپنے بابرکت ہاتھوں سے انہیں قبر میں اتارا۔ (شرح الزرقانی علی المواہب اللدنیہ، 4/318۔ بخاری، 1/425،

حدیث: (1253) اللہ پاک کی ان پر رحمت ہو اور ان کے صدقے ہماری بے حساب مغفرت ہو۔

اھمین بجاء خاتم النبیین صلی اللہ علیہ وآلہ وسلم

## دوسری شہزادی

اعلانِ نبوت سے سات سال پہلے، جب اللہ پاک کے پیارے پیارے آخری نبی صلی اللہ علیہ وآلہ وسلم کی عمر شریف 33 سال (Thirty three years) تھی اس وقت بی بی رقیہ رضی اللہ عنہا پیدا ہوئیں۔ آپ مسلمانوں کے تیسرے خلیفہ حضرت عثمان غنی رضی اللہ عنہ کی زوجہ محترمہ (wife) ہیں۔ (مواہب اللدنیہ، 1/392، 393 ملتقطاً)

غزوہ بدر کے موقع پر بی بی رقیہ رضی اللہ عنہا سخت بیمار تھیں جس وجہ سے اللہ کے پیارے نبی صلی اللہ علیہ وآلہ وسلم نے حضرت عثمان غنی رضی اللہ عنہ کو ان کی تیمارداری کے لئے ان کے پاس رکنے کا فرمایا تو آپ رضی اللہ عنہ رُک گئے۔ چونکہ ہمارے پیارے آقا صلی اللہ علیہ وآلہ وسلم مالک الاحکام بھی ہیں لہذا آپ صلی اللہ علیہ وآلہ وسلم نے حضرت عثمان غنی رضی اللہ عنہ کو غزوہ بدر کے شُرکاء کے برابر ثواب کی خوشخبری سنائی اور مالِ غنیمت بھی عنایت فرمایا۔ جب مسلمانوں کی فتح کی خبر مدینہ منورہ پہنچی اسی دن حضرت بی بی رقیہ رضی اللہ عنہا کی وفات شریف ہوئی۔

اللہ پاک کے پیارے پیارے آخری نبی صلی اللہ علیہ وآلہ وسلم کی پیاری پیاری شہزادی حضرت رقیہ (رضی اللہ عنہا) جب وفات پا گئیں تو حضرت عثمان غنی رضی اللہ عنہ بہت روئے، حضور اکرم (صلی اللہ علیہ وآلہ وسلم) نے پوچھا: عثمان کیوں روتے ہو؟ عرض کیا: یا رسول اللہ میں حضور کی دامادی سے محروم ہو گیا ہوں، یہ سن کر حضور صلی اللہ علیہ وآلہ وسلم نے ارشاد فرمایا: مجھ سے جبریل امین نے عرض کیا ہے کہ اللہ پاک کا حکم ہے کہ میں اپنی دوسری صاحبزادی

”اُمّ کلثوم“ کا نکاح تم سے کر دوں بشرطیکہ وہی مہر ہو جو رقیہ کا تھا اور تم اس سے وہ ہی سلوک کرو جو رقیہ سے کیا۔ چنانچہ حضرت اُمّ کلثوم (رضی اللہ عنہا) کا نکاح حضرت عثمان غنی رضی اللہ عنہ سے کر دیا گیا۔ دنیا میں ایسا کوئی نہیں جس کے نکاح میں نبی کی دو بیٹیاں آئی ہوں۔ یہ حضرت عثمان غنی رضی اللہ عنہ کی خصوصیت تھی اور اسی وجہ سے آپ کو ذوالنورین (یعنی دو نور والے) کا لقب ملا۔ (مرقاۃ، 10/445، تحت الحدیث: 6080، مرآۃ المناجیح، 8/405) میرے آقا اعلیٰ حضرت رحمۃ اللہ علیہ لکھتے ہیں:

نور کی سرکار سے پایا دو شالا نور کا ہو مبارک تم کو ذوالنورین جوڑا نور کا  
(حدائق بخشش، ص 246)

یعنی اے دو نور والے پیارے عثمان غنی! آپ کو بہت بہت مبارک ہو کہ آپ نے نور والے آقا صلی اللہ علیہ وآلہ وسلم کی بارگاہ سے نور کی دو چادریں (یعنی آپ صلی اللہ علیہ وآلہ وسلم کی دو صاحبزادیاں اپنے نکاح میں) لینے کا شرف حاصل کیا ہے۔

صَلُّوا عَلٰی الْحَبِيبِ ❀❀❀ صَلَّى اللهُ عَلٰی مُحَمَّدٍ

### تیسری شہزادی

ہمارے پیارے پیارے آقا، مکی مدنی مصطفیٰ صلی اللہ علیہ وآلہ وسلم کی تیسری شہزادی حضرت بی بی اُمّ کلثوم رضی اللہ عنہا ہیں۔ آپ رضی اللہ عنہا کنیت کے ساتھ ہی مشہور ہیں۔ حضرت بی بی اُمّ کلثوم رضی اللہ عنہا نے شعبان 9ھ میں وفات پائی اور اللہ پاک کے پیارے نبی صلی اللہ علیہ وآلہ وسلم نے ان کی نماز جنازہ پڑھائی۔ (شرح الزرقانی علی المواہب اللدنیہ، 4/325، 327 ملقط) اور آپ کا جنت البقیع میں مزار شریف بنا۔

## چوتھی شہزادی

حضور پاک صلی اللہ علیہ والہ وسلم کی سب سے چھوٹی مگر سب سے زیادہ پیاری اور لاڈلی شہزادی حضرت بی بی فاطمہ الزہراء رضی اللہ عنہا ہیں۔ آپ کا نام مبارک ”فاطمہ“ جبکہ ”زہرا“ اور ”بٹول“ آپ کے القابات ہیں۔ حدیث پاک میں ہے: (میری بیٹی) کا نام فاطمہ اس لئے رکھا گیا ہے کیونکہ اللہ پاک نے اس کو اور اس کے مہجین کو دوزخ سے آزاد کیا ہے۔

(سیرت مصطفیٰ، ص 697۔ کنز العمال، ج: 12، 6/50، حدیث: 34222)

سیدہ خاتونِ جنت حضرت بی بی فاطمہ زہرا رضی اللہ عنہا کے مبارک بدن سے جنت کی خوشبو آتی تھی جسے حضور صلی اللہ علیہ والہ وسلم سونگھا کرتے تھے۔ اس لئے آپ کا لقب ”زہرا“ ہوا۔

(مرآة المنجیح، 8/453۔ المبسوط للسرخسی، 10/155)

**بٹول و فاطمہ، زہرا لقب اس واسطے پایا کہ دنیا میں رہیں اور دس پتہ جنت کی نکتہ کا**

(دیوان سالک، ص 90)

اللہ کے پیارے نبی صلی اللہ علیہ والہ وسلم نے ارشاد فرمایا: ”فَاطِمَةُ بِضْعَةٌ مِّمِّي فَبَنُ أَغْضَبَهَا أَغْضَبَنِي“ یعنی فاطمہ (رضی اللہ عنہا) میرا ٹکڑا ہے، جس نے اسے ناراض کیا اس نے مجھے ناراض کیا۔“ ایک اور روایت میں ہے: ”يُرِيئُنِي مَا آرَبَهَا وَيُؤْذِنِي مَا إِذَا هَا لِيَعْنِي“ جو چیز انہیں پریشان کرے وہ مجھے پریشان کرتی ہے اور جو انہیں تکلیف دے وہ مجھے ستاتا ہے۔“

(مسلم، ص 1021، حدیث: 6307)

سیدہ، زہرہ، طیبہ، طاہرہ جان احمد کی راحت پہ لاکھوں سلام

(حدائق بخشش، ص 309)

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّدٍ

## تصویرِ مصطفیٰ صلی اللہ علیہ وآلہ وسلم

مسلمانوں کی پیاری پیاری امی جان حضرت بی بی عائشہ صدیقہ، طیبہ، طاہرہ رضی اللہ عنہا فرماتی ہیں: میں نے چال ڈھال، شکل و صورت اور بات چیت میں بی بی فاطمہ سے بڑھ کر کسی کو حضورِ اکرم (صلی اللہ علیہ وآلہ وسلم) سے مُشابہ یعنی ملتی جلتی نہیں دیکھا اور جب حضرت فاطمہ رضی اللہ عنہا پیارے آقا صلی اللہ علیہ وآلہ وسلم کی بارگاہ میں حاضر ہوئیں تو حضور صلی اللہ علیہ وآلہ وسلم ان کے استقبال کے لئے کھڑے ہو جاتے، ان کے ہاتھ کو پکڑ کر بوسہ دیتے اور اپنی جگہ پر بٹھاتے اور جب حضور پر نور صلی اللہ علیہ وآلہ وسلم بی بی فاطمہ کے پاس تشریف لے جاتے تو وہ (بھی) حضور صلی اللہ علیہ وآلہ وسلم کی تعظیم کے لئے کھڑی ہو جاتیں اور پیارے آقا صلی اللہ علیہ وآلہ وسلم کے مُبارک ہاتھ کو تھام کر چومتیں اور اپنی جگہ بٹھاتیں۔ (ابوداؤد، 4/454، حدیث: 5217) اللہ پاک ان چاروں شہزادیوں کے صدقے ہماری بے حساب مغفرت فرمائے۔ امین

رسول اللہ کی جیتی جاگتی تصویر کو دیکھا کیا نظارہ جن آنکھوں نے تفسیرِ نبوت کا

(دیوان سالک، ص 90)

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّدٍ

پیارے آقا صلی اللہ علیہ وآلہ وسلم کے پیارے نواسے اور نواسیاں

اے عاشقانِ صحابہ و اہل بیت! اللہ پاک کے پیارے پیارے آخری نبی، مکی مدنی، محمد عربی صلی اللہ علیہ وآلہ وسلم کے کئی نواسے اور نواسیاں تھیں مگر سب سے زیادہ مشہورِ حسینین کریمین (یعنی امامِ حسن و حسین رضی اللہ عنہما) ہیں۔ حضرت سُفیان بن عُیینہ رحمۃ اللہ علیہ کے اس ارشاد ”عِنْدَ ذِكْرِ الصَّالِحِينَ تَنْزِلُ الرَّحْمَةُ لِعَنَى نِيكُوں کے ذکر کے وقت رحمت نازل ہوتی ہے“

(حلیۃ الاولیاء، 7/335، رقم: 10750) کے مطابق ربِّ کریم کی رحمتوں کے حصول اور اپنی معلومات میں اضافے کے لئے پیارے آقا صلی اللہ علیہ وآلہ وسلم کے نواسے اور نواسیوں کا تذکرہ پڑھئے :

## سب سے بڑے نواسہ رسول

ہمارے پیارے پیارے آقا صلی اللہ علیہ وآلہ وسلم کی سب سے بڑی شہزادی حضرت بی بی زینب رضی اللہ عنہا کی ایک بیٹی اور ایک بیٹا تھا۔ حضور صلی اللہ علیہ وآلہ وسلم کے اس نواسے کا نام ”علی“ تھا۔ ایک روایت میں ہے کہ یہ اپنی امی جان کی حیات (یعنی مبارک زندگی) ہی میں بلوغ کے قریب (یعنی بالغ ہونے کے قریب) انتقال فرما گئے لیکن ابنِ عساکر کا بیان ہے کہ نسب ناموں کے بیان کرنے والے بعض علمائے یہ ذکر کیا ہے کہ یہ جنگِ یرمُوک میں شہید ہوئے۔ (طبقات اکبری، 8/25، شرح الزرقانی، 4/321، سیرت مصطفیٰ، ص 693) اللہ ربُّ العزیز کی ان پر رحمت ہو اور ان کے صدقے ہماری بے حساب مغفرت ہو۔ امین بجا خاتم النبیین صلی اللہ علیہ وآلہ وسلم

صَلُّوْا عَلَی الْحَبِیْب ❁❁❁ صَلَّی اللّٰهُ عَلَی مُحَمَّد

## سب سے بڑی نواسی

حضرت بی بی زینب رضی اللہ عنہا کی بیٹی کا نام ”امامہ“ تھا، حضور صلی اللہ علیہ وآلہ وسلم کو اپنی سب سے بڑی نواسی حضرت بی بی امامہ رضی اللہ عنہا سے بڑی محبت تھی۔ آپ ان کو اپنے دوش (یعنی مبارک کندھوں Shoulders) پر بٹھا کر مسجدِ نبوی میں تشریف لے جاتے تھے۔ روایت میں ہے: حضور صلی اللہ علیہ وآلہ وسلم کی خدمتِ سرِ ایا عظمت میں ایک مرتبہ جبشہ شریف کے بادشاہ نجاشی رحمۃ اللہ علیہ نے بطورِ ہدیہ (Gift) ایک حُلہ بھیجا جس کے ساتھ سونے کی ایک انگوٹھی بھی تھی، اُس کا نگینہ جششی تھا۔ اللہ کے پیارے پیارے آخری نبی صلی اللہ



علیہ والہ وسلم نے یہ انگوٹھی حضرت بی بی امامہ رضی اللہ عنہا کو عنایت فرمائی۔

(سیرت مصطفیٰ، ص 693۔ ابن ماجہ، ص 177، حدیث: 3644)

## سونے کا خوبصورت ہار

اسی طرح ایک مرتبہ کسی نے حضورِ اکرم صلی اللہ علیہ والہ وسلم کو ایک بہت ہی خوبصورت سونے کا ہار تحفے میں پیش کیا، جس کی خوبصورتی دیکھ کر تمام ازواجِ مطہرات (1) رضی اللہ عنہن حیران رہ گئیں۔ حضور صلی اللہ علیہ والہ وسلم نے اپنی پاکیزہ بیویوں سے فرمایا کہ میں یہ ہار اس کو دوں گا جو میرے گھر والوں میں مجھے سب سے زیادہ پیاری ہے۔ تمام ازواجِ مطہرات رضی اللہ عنہن نے یہ خیال کر لیا کہ یقیناً یہ ہار اب حضرت بی بی عاتشہ رضی اللہ عنہا کو عطا فرمائیں گے مگر حضور صلی اللہ علیہ والہ وسلم نے حضرت بی بی امامہ رضی اللہ عنہا کو قریب بلایا اور اپنی پیاری نواسی کے گلے میں اپنے مبارک ہاتھ سے یہ ہار ڈال دیا۔

(شرح الزرقانی علی المواہب اللدنیہ، 4/321۔ مسند امام احمد، 9/399، حدیث: 24758)

اللہ رب العزت کی ان پر رحمت ہو اور ان کے صدقے ہماری بے حساب مغفرت ہو۔

امہین بجاہ خاتم النبیین صلی اللہ علیہ والہ وسلم

صَلُّوا عَلَى الْحَبِيبِ ﷺ صَلَّى اللَّهُ عَلَى مُحَمَّدٍ

## خاتونِ جنت کی وصیتیں

حضرت بی بی فاطمہ الزہرا رضی اللہ عنہا نے اپنی وفات سے پہلے مولیٰ علی شیر خدا رضی

1... ”ازواج“ لفظِ زوج کی جمع ہے یعنی بیوی۔ ”مطہرات“ لفظِ مطہرہ کی جمع یعنی پاکیزہ، معنی یہ ہوئے کہ بیارے پیارے آقا صلی اللہ علیہ والہ وسلم کی پاکیزہ بیویاں، پاک بیبیاں، (Holy Wives)۔ نیز ازواجِ مطہرات کو ”امہات المؤمنین“ بھی کہا جاتا ہے، ”امہات“ لفظِ ام کی جمع ہے جس کا معنی ہے ”ماں“ لہذا امہات المؤمنین کے معنی ہوئے ”مومنوں کی ماںیں۔“

اللہ عنہ کو دو وصیتیں کیں: ﴿1﴾ میری وفات کے بعد میری بھانجی اُمّہ سے نکاح کرنا۔  
(معرفة الصحابة لابن نعیم، 5/192) ﴿2﴾ میں جب دُنیا سے جاؤں تو مجھے رات میں دفن کریں تاکہ  
میرے جنازے پر نا محرم کی نظر نہ پڑے۔ (فتاویٰ رضویہ، 9/307۔ تحفہ اثنا عشریہ، ص 281)  
اللہ رب العزت کی ان سب پر رحمت ہو اور ان کے صدقے ہماری بے حساب مغفرت ہو۔

اھمین بجا لا خاتم الثہنین صلی اللہ علیہ و آلہ وسلم

سُبْحٰنَ اللّٰہ! سیدہ خاتونِ جنّت، شہزادی کوئینِ بی بی فاطمہ زہرا رضی اللہ عنہا کے پردے  
کی بھی کیا بات ہے! آپ کیسی پردہ نشین تھیں، کسی نے کیا خوب کہا ہے:  
چُو زہر اباش از مخلوق ز پوش کہ ذرا غموش تبتیرے بہ بینی

(یعنی حضرت بی بی فاطمہ زہرا رضی اللہ عنہا کی طرح پرہیزگار و پردہ دار بنو تاکہ اپنی گود میں  
حضرت سیدنا شبیر نامدار امام حسین، شہید کربلا رضی اللہ عنہ جیسی اولاد دیکھو۔)

یعنی عورتوں کو چوٹ کی گئی ہے کہ پردہ کیا کرو۔ اور پرہیزگار بنو۔ آوارہ گلیوں میں  
نہ پھرو۔ شاپنگ سینٹروں کی زینت نہ بنو۔ شادیوں میں بن ٹھن کر نمائشی بن کر مت  
جاؤ۔ بلکہ تقویٰ اختیار کرو۔ پردہ نشین بنو تاکہ تم اپنی گود میں امام حسین کا فیض دیکھو اور  
نیک اولاد پاؤ۔ اب جس طرح عورتوں کا حال ہے اَسْتَغْفِرُ اللّٰہ۔ بہت بُری حالت  
ہے۔ پھر اولاد بھی جو ستر چڑھ کر بولتی ہے وہ بھی دنیا دیکھ رہی ہے، اللہ پاک ہمارے حال  
پر رحم فرمائے۔ اللہ کرے کہ ہمارا معاشرہ صحیح ہو جائے۔ امین

صَلُّوْا عَلٰی الْحَبِیْب ❀❀❀ صَلَّی اللّٰہُ عَلٰی مُحَمَّد

نواسۂ رسول حضرت عبد اللہ رضی اللہ عنہ

نانائے حسین صلی اللہ علیہ والہ وسلم کی دوسری شہزادی حضرت بی بی رقیہ رضی اللہ عنہا سے

مسلمانوں کے تیسرے خلیفہ حضرت عثمان غنی، ذُو الثَّوَرِین، جامعُ القرآن رضی اللہ عنہ کے ایک شہزادے بھی پیدا ہوئے تھے جن کا نام ”عبداللہ“ تھا۔ یہ اپنی امی جان کے بعد 4 ہجری میں چھ سال کی عمر پا کر وفات پا گئے۔ (شرح الزرقانی علی المواہب اللدنیہ، 4/323) اللہ ربُّ العرِّت ان کی ان پر رحمت ہو اور ان کے صدقے ہماری بے حساب مغفرت ہو۔

اٰمِیْن بِجَاهِ خَاتِمِ النَّبِیِّیْنَ صَلَّى اللهُ عَلَيْهِ وَآلِهِ وَسَلَّمَ

اللہ پاک کے پیارے پیارے آخری نبی صلی اللہ علیہ وآلہ وسلم کی تیسری شہزادی حضرت بی بی اُمّ کلثوم رضی اللہ عنہا کا حضرت عثمان غنی رضی اللہ عنہ سے نکاح ہوا مگر ان سے کوئی اولاد نہ ہوئی۔ (شرح الزرقانی علی المواہب اللدنیہ، 4/327)

جن اسلامی بہنوں کے ہاں اولاد نہیں ہوئی اس میں اُن کیلئے درس ہے کہ اگر اولاد نہیں ہوئی تو بی بی اُمّ کلثوم رضی اللہ عنہا کو یاد کر لیں کہ اولاد تو ان کے ہاں بھی نہیں ہوئی مگر انہوں نے تو یقیناً صبر کیا تھا، ان کا گھرانہ تو صابروں کا گھرانہ ہے، ان کے یہاں صبر ایسا تھا کہ ساری کائنات میں اس گھرانے سے صبر تقسیم ہوا ہے، اللہ ہمیں بھی ان کے صبر کے صدقے میں صبر کی دولت نصیب فرمائے تاکہ ہمارے گلے شکوے سب دم توڑ جائیں۔

### حضرت بی بی فاطمہ رضی اللہ عنہا کی اولادِ پاک

پیارے پیارے آقا، مکی مدنی مصطفیٰ، خاتم الانبیاء صلی اللہ علیہ وآلہ وسلم کی سب سے چھوٹی اور لاڈلی شہزادی حضرت بی بی فاطمہ الزہراء رضی اللہ عنہا کے تین شہزادے: ﴿1﴾ حضرت سیدنا امام حسن مجتبیٰ رضی اللہ عنہ، ﴿2﴾ حضرت امام حسین رضی اللہ عنہ اور ﴿3﴾ حضرت محسن رضی اللہ عنہ اور تین شہزادیاں: ﴿1﴾ حضرت سیدہ بی بی زینب رضی اللہ عنہا، ﴿2﴾ حضرت بی بی

رُقیہ رضی اللہ عنہا اور ﴿3﴾ حضرت بی بی اُمّ کلثوم رضی اللہ عنہا تھیں۔

(شانِ خاتونِ جنت، ص 256 تا 263، مختصاً، اجمال ترجمہ اکمال، ص 72)

حضرت سپیدنا محسن رضی اللہ عنہ اور شہزادی حضرت بی بی رُقیہ رضی اللہ عنہا کا انتقال شریف تو بچپن ہی میں ہو گیا تھا اس لئے تاریخ و سیرت کی کتابوں میں ان کا تذکرہ شریف کم ملتا ہے۔ اللہ پاک کے پیارے پیارے آخری نبی صلی اللہ علیہ وآلہ وسلم کی نسل مبارک جن مبارک صاحبان سے چلی اُن حضراتِ حَسَنینِ کریمین کے چند فضائل پڑھئے:

## دو جنتی پھول

﴿1﴾ اللہ پاک کے پیارے پیارے آخری نبی صلی اللہ علیہ وآلہ وسلم نے ارشاد فرمایا: حَسَن و

حُسَین (رضی اللہ عنہما) دُنیا میں میرے دو پھول ہیں۔ (بخاری، 2/547، حدیث: 3753)

حضرت مفتی احمد یار خان رحمۃ اللہ علیہ فرماتے ہیں: فرمانِ نبوی کا مطلب یہ ہے کہ حضرت حَسَن و حُسَین (رضی اللہ عنہما) دُنیا میں جنت کے پھول ہیں جو مجھے عطا ہوئے، ان کے جسم سے جنت کی خوشبو آتی ہے اس لیے حضور (صلی اللہ علیہ وآلہ وسلم) انہیں سونگھا کرتے تھے اور حضرت علی (رضی اللہ عنہ) سے فرماتے تھے: ”اَسَلُّاَهُمُ عَلَیْكَ يَا اَبَا رَيْحَانَيْنِ“ یعنی

اے دو پھولوں کے والد! تم پر سلام ہو۔ (مرآة المناجیح، 8/462)

ایک اور حدیث پاک کے تحت مفتی صاحب لکھتے ہیں: جیسے باغ والے کو سارے باغ میں پھول پیارا ہوتا ہے ایسے ہی دُنیا اور دُنیا کی تمام چیزوں میں مجھے حضرت حَسَنینِ کریمین (رضی اللہ عنہما) پیارے ہیں۔ اولاد پھول ہی کہلاتی ہے، سارے نواسی نواسوں میں حضور صلی اللہ

علیہ وآلہ وسلم کو یہ دونوں فرزند (یعنی بیٹے نواسے) بہت پیارے تھے۔ (مرآة المناجیح، 8/475)

میرے آقا اعلیٰ حضرت بارگاہ رسالت میں عرض کرتے ہیں:

اُن دو کا صدقہ جن کو کہا میرے پھول ہیں کیجے رضا کو حشر میں خنداں مثال گل

(حدائق بخشش، ص 77)

شرح کلام رضا: اے میرے آقا! اپنے جن دو شہزادوں (حسن و حسین) کو آپ نے اپنا پھول فرمایا ہے، اُن کا صدقہ بروز قیامت احمد رضا کو سارے غموں سے نجات دلا کر پھول کی سی مسکراہٹ عطا فرماد دیجئے۔

کاش! یہ عرض ہمارے حق میں بھی قبول ہو جائے۔

صَلُّوْا عَلٰی الْحَبِيْب ❁❁❁ صَلَّى اللهُ عَلٰی مُحَمَّد

﴿2﴾ نبی کریم صلی اللہ علیہ وآلہ وسلم نے ارشاد فرمایا: یہ میرے دونوں بیٹے میری بیٹی کے بیٹے ہیں، الہی میں ان دونوں سے محبت کرتا ہوں تو بھی ان سے محبت فرما اور جو ان سے محبت کرے اُس سے بھی محبت فرما۔ (ترمذی، 5/427، حدیث: 3794)

یا اللہ پاک! ہم تیرے محبوب کے ان دونوں نواسوں ”حسن و حسین“ سے محبت کرتے ہیں تو بھی ہم سے محبت فرما اور ہمیں ان کی محبت میں سچا کر دے۔

اس حدیث پاک کے تحت ”مِراةُ المناجیح“ میں ہے: یعنی یہ حکماً میرے بیٹے ہیں اور

حقیقت میری بیٹی کے بیٹے ہیں، مجھے ان سے بیٹوں جیسی محبت ہے۔ خیال رہے کہ حضرت (بی بی) فاطمہ رضی اللہ عنہا کی یہ خصوصیت ہے کہ آپ (رضی اللہ عنہا) کی اولاد حضور (صلی اللہ علیہ وآلہ وسلم) کی نسل ہے، اس سے حضور (صلی اللہ علیہ وآلہ وسلم) کی نسل چلی، گویا حسن و حسین (رضی اللہ عنہما) حضور (صلی اللہ علیہ وآلہ وسلم) کی نسل بھی ہیں اور نسل کی اصل بھی ورنہ نسب باپ

سے ہوتا ہے نہ کہ ماں سے، ہاں! شرف (یعنی فضیلت و فخر) ماں سے بھی ہو جاتا ہے۔ لفظ آل دونوں پر بولا جاتا ہے، بیٹے کی اولاد پر بھی اور بیٹی کی اولاد پر بھی۔ (مرآۃ المناجیح، 8/476)

ہے رتبہ اس لئے کوئین میں عصمت کا عفت کا شرف حاصل ہے ان کو دامن زہرہ سے نسبت کا انہی کے ماہ پارے دو جہاں کے لاج والے ہیں یہ ہی ہیں مجمع بحرین سر چشمہ ہدایت کا (دیوان سالک، ص 89)

حضرت مفتی احمد یار خان نعیمی رحمۃ اللہ علیہ حدیث پاک کے اس حصے ”الہی میں ان دونوں سے محبت کرتا ہوں تو بھی ان سے محبت فرما اور جو ان سے محبت کرے اُس سے بھی محبت فرما“ کی شرح کرتے ہوئے فرماتے ہیں: اس دُعا کا مقصود (وہاں موجود) حضرت سیدنا اُسامہ (رضی اللہ عنہ) کو سنانا اور بتانا ہے کہ اُسامہ میرے حسن و حسین سے محبت کرو کہ ان کی محبت اللہ پاک کی محبوبیت (یعنی پیار ہونے) کا ذریعہ ہے۔ خیال رہے کہ دلی محبت بجلی کے کرنٹ کی طرح ایک مُتعدی (یعنی پھیلنے والی) چیز ہے جس سے محبت ہوتی ہے اُس کی اولاد، گھر والے، نوکروں چاکروں حتیٰ کہ اُس کے شہر سے محبت ہو جاتی ہے۔ (مرآۃ المناجیح، 8/476)

سیدہ زہرہ علیہہ طاہرہ جان احمد کی راحت پہ لاکھوں سلام

حسن مجتبیٰ سید الانجیا راکب دُوشِ عزت پہ لاکھوں سلام

اُس شہید بلا شاہِ گلگوں قبا بیکسِ دشتِ عُربت پہ لاکھوں سلام

(حدائقِ بخشش، ص 309، 310)

صَلُّوا عَلَيَّ الْحَبِيبِ ﷺ صَلَّى اللَّهُ عَلَيَّ مُحَمَّدٍ

﴿3﴾ نبی کریم صلی اللہ علیہ وآلہ وسلم نے ارشاد فرمایا: اَلْحَسَنُ وَالْحُسَيْنُ سَيِّدَا شَبَابِ اَهْلِ

الْجَنَّةَ یعنی حَسَن و حُسَیْن (رضی اللہ عنہما) جنتی جوانوں کے سردار ہیں۔

(ترمذی، 5/426، حدیث: 3793)

## حسین کریمین کی ناز برداریاں

صحابی رسول، حضرت سیدنا ابو ہریرہ رضی اللہ عنہ بیان کرتے ہیں کہ ایک روز ہم پیارے مصطفیٰ صلی اللہ علیہ وآلہ وسلم کے پیچھے نمازِ عشا ادا کر رہے تھے، آپ صلی اللہ علیہ وآلہ وسلم نے جب سجدہ کیا تو امام حَسَن اور امام حُسَیْن رضی اللہ عنہما آپ کی پُشتِ مبارک یعنی پیٹھ شریف پر سوار ہو گئے۔ حضور صلی اللہ علیہ وآلہ وسلم نے سجدے سے سر اٹھایا تو ان کو نرمی سے پکڑ کر زمین پر بٹھا دیا، دوبارہ سجدہ کیا تو دونوں شہزادوں نے پھر ایسے ہی کیا یہاں تک کہ حضور صلی اللہ علیہ وآلہ وسلم نے نماز پوری کی، پھر ان دونوں کو اپنی مُقَدَّس رانوں پر بٹھا لیا۔

(مسند امام احمد، 3/592، حدیث: 10664)

عَظَّارَ کو بلا کے مدینے میں دو بقیع

”دو پھولوں“ کے طفیل ہوں پورے سوال دو

**شرح کلامِ عطار:** یہاں دو سوالوں کا ذکر ہے کہ یارسول اللہ صلی اللہ علیہ وآلہ وسلم عطار کو مدینے بلا لیجئے اور بلا کے پھر جنت البقیع میں دفن عطا فرما دیجئے تو یوں ”دو پھولوں“ کے طفیل ہوں پورے سوال دو، ان دو پھولوں کا صدقہ میرے دو سوال پورے کر دیجئے، مدینے بھی بلا لیجئے اور بلا کے اپنے پاس بقیع میں بھی رکھ لیجئے۔

﴿4﴾ بارگاہ رسالت میں عرض کیا گیا کہ اہل بیت میں آپ کو زیادہ پیارا کون ہے؟ فرمایا: حَسَن اور حُسَیْن اور حضورِ اکرم صلی اللہ علیہ وآلہ وسلم (حضرت بی بی) فاطمہ (رضی اللہ عنہا) سے

فرماتے تھے کہ میرے پاس میرے بچوں کو بلاؤ پھر انہیں سونگھتے تھے اور اپنے سے لپٹاتے تھے۔  
(ترمذی، 5/428، حدیث: 3793)

اے عاشقانِ صحابہ و اہل بیت! اللہ کے پیارے پیارے آخری نبی (صلی اللہ علیہ وآلہ وسلم) انہیں کیوں نہ سونگھتے وہ دونوں تو حضور (صلی اللہ علیہ وآلہ وسلم) کے پھول تھے، پھول سونگھے ہی جاتے ہیں، انہیں کیجیے (یعنی سینے) سے لگانا لپٹانا انتہائی محبت و پیار کے لیے تھا۔ اس سے معلوم ہوا کہ چھوٹے بچوں کو سونگھنا، ان سے پیار کرنا، انہیں لپٹانا چمکانا سنتِ رسول اللہ صلی اللہ علیہ وآلہ وسلم ہے۔ (مرآۃ المناجیح، 8/478)

پیارے پیارے اسلامی بھائیو! قرآن کریم کے بعد سب سے زیادہ قابلِ اعتماد احادیثِ مبارکہ کی کُتب ”صحاحِ ستہ“ یعنی چھ صحیح کتب کہلاتی ہیں، جن میں سے ایک کتاب ”ترمذی شریف“ بھی ہے، اس میں ہے کہ ولیدوں کے شہنشاہ حضرت مولیٰ علی مشککل کُتھار رضی اللہ عنہ فرماتے ہیں: حسن (رضی اللہ عنہ) کی شکل مبارک سر سے سینہ تک حضور (صلی اللہ علیہ وآلہ وسلم) سے مُشابہ (یعنی بائیں جُلُقی) تھی اور حسین (رضی اللہ عنہ) کی سینے سے ناخن پا (یعنی پاؤں مبارک کے ناخن) تک۔ (ترمذی، 5/430، حدیث: 3804)

امامِ عشق و محبت، عظیم عاشقِ صحابہ و اہل بیت مولانا شاہ امام احمد رضا خان رحمۃ اللہ علیہ نے اس ضمن میں بہت ہی پیاری رباعی لکھی ہے، چنانچہ آپ فرماتے ہیں:

مخدوم نہ تھا سایہ شاہِ ثقلین اس نور کی جلوہ گہ تھی ذاتِ حسین  
تمثیل نے اس سایہ کے دو حصے کیے آدھے سے حسن بنے ہیں آدھے سے حسین

(حدائقِ بخشش، ص 444)



**شعر کی وضاحت:** یوں تو سرکارِ مدینہ صلی اللہ علیہ وآلہ وسلم کا مبارک سایہ سورج کی دھوپ اور چاند کی روشنی میں زمین پر نہ پڑتا تھا مگر جب آپ کے فیضان کا سایہ حسنین کریمین رضی اللہ عنہما پر پڑا تو سرانور سے سیدہ مبارکہ تک امامِ حسن اور وہاں سے قدیم شریفین تک امام حسین مشابہ ہو گئے۔

قصیدہ نور میں امامِ اہل سنت لکھتے ہیں:

ایک سینہ تک مُشابہ اِک وہاں سے پاؤں تک  
حُسنِ سِنطَلین ان کے جاموں میں ہے نینا نور کا  
صاف شِکلِ پاک ہے دونوں کے ملنے سے عیاں  
خَطِ تَوَام میں لکھا ہے یہ دوٓ وَرَقِ نُوْر کا  
(حدائقِ بخشش، ص 249)

**شرح کلامِ رضا:** حضرت سیدنا امام حسن مجتبیٰ رضی اللہ عنہ سر لے کر سینے تک جبکہ شہید کر بلا حضرت سیدنا امام حسین رضی اللہ عنہ سینے سے پاؤں تک اپنے نانا جانِ رحمتِ عالمیان صلی اللہ علیہ وآلہ وسلم سے مُشابہ تھے۔ جس طرح خَطِ تَوَام<sup>(2)</sup> کے دونوں ٹکڑوں کو ملانے سے خط کا مضمون سامنے آجاتا ہے اسی طرح حسنین کریمین رضی اللہ عنہما کی ایک ساتھ زیارت کرنے سے سرکارِ مدینہ صلی اللہ علیہ وآلہ وسلم کا نورانی سرِ ایا نظر آتا تھا۔

اعلیٰ حضرت، واقعی اعلیٰ حضرت تھے، جب قلم اٹھاتے تھے تو دریا بہا دیتے تھے، ایسے

②... خَطِ تَوَام: اس خط کو کہتے ہیں جس میں ایک کاغذ کے دو ٹکڑے کر کے خط کے مضمون کو ان دونوں ٹکڑوں میں اس

طرح تقسیم کر دیا جاتا ہے کہ دونوں کو ملائے بغیر مضمون کی سمجھ نہ آسکے۔ (فنِ شاعری اور حسانِ الہند، ص 178 مضموناً)

الفاظ لاتے کہ شاید لُحْت کے یہ الفاظ اعلیٰ حضرت رحمۃ اللہ علیہ سے عُنْتیں کرتے ہوں گے، ہاتھ جوڑتے ہوں گے کہ کہیں ہمیں بھی اپنے اشعار میں جگہ دیجئے نا، آپ کا کیا جائے گا، ہماری عید ہو جائے گی اور آقا کے ثنا خواں ہمیں اپنی زبان سے ادا کرتے رہیں گے۔

حضرت مفتی احمد یار خان رحمۃ اللہ علیہ فرماتے ہیں: خیال رہے کہ حضرت (بانی) فاطمہ زہرا (رضی اللہ عنہا) اَزَّسَر تا قدم یعنی سر مبارک سے لے کر قدم مبارک تک بالکل ہم شکل مصطفیٰ (صلی اللہ علیہ وآلہ وسلم) تھیں اور آپ کے صاحبزادگان (یعنی بیٹوں) میں یہ مُشَابَہت تقسیم کر دی گئی تھی۔ (مرآة المناجیح، 8/480)

رسول اللہ کی جیتی جاگتی تصویر کو دیکھا کیا نظارہ جن آنکھوں نے تفسیر نبوت کا (دیوان سالک، ص 90)

### اچھوں کی مُشَابَہت

اے عاشقانِ صحابہ و اہل بیت: حضور صلی اللہ علیہ وآلہ وسلم سے قُدْرَتی مُشَابَہت تو بیشک اللہ پاک کی بہت بڑی نعمت ہے، جو اپنے کسی عمل کو حضور (صلی اللہ علیہ وآلہ وسلم) کے مُشَابَہ کر دے تو اُس کی بخشش ہو جاتی ہے تو جسے خدائے پاک اپنے محبوب (صلی اللہ علیہ وآلہ وسلم) کے مشابہ کرے یعنی ملتا جلتا کر دے اُس کی محبوبیت کا کیا عالم ہو گا۔ (مرآة المناجیح، 8/480)

صَلُّوا عَلَي الْحَبِيب ﷺ صَلَّى اللَّهُ عَلَي مُحَمَّد

﴿6﴾ پیارے آقا صلی اللہ علیہ وآلہ وسلم نے ارشاد فرمایا: حَسَن و حُسَيْن (رضی اللہ عنہما) سے جس نے عِبْت کی اُس نے مجھ سے عِبْت کی اور جس نے ان سے دشمنی کی اُس نے مجھ سے دشمنی کی۔

(مستدرک، 4/156، حدیث: 4830)

یا اللہ پاک! ہم حسنین کریمین سے، ان کی اُمّی جان بی بی فاطمہ، ان کے بابا جان حضرت علی سے اور تمام صحابہ و اہل بیت سے محبت کرتے ہیں، یا اللہ پاک! ہم ان سب کے آقا محمد مصطفیٰ صلی اللہ علیہ وآلہ وسلم سے اور ان تمام کو پیدا کرنے والے رب کریم تجھ سے محبت کرتے ہیں۔

### خاتونِ جنت کی سب سے بڑی شہزادی

حضرت بی بی فاطمہ الزہراء رضی اللہ عنہا کی بڑی شہزادی حضرت سیدہ بی بی زینب رضی اللہ عنہا کی کنیت ”اُمّ الحسن“ تھی اور واقعہ کربلا کے بعد ان کی کنیت ”اُمّ المصائب“ مشہور ہو گئی تھی۔ (شانِ خاتونِ جنت، ص 261) انہوں نے بہت مصیبتیں برداشت کیں، بہت صبر کیا اور مشکلات کا ڈٹ کر مقابلہ کیا، یہ ایسی صابرہ تھیں کہ ان کے اپنے چھوٹے چھوٹے شہزادے محمد اور عون رضی اللہ عنہما نے بھی کربلا کے میدان میں تلوار پکڑی اور یزیدوں کے مقابلے میں نکل گئے، آخر کار جامِ شہادت نوش کر لیا، کربلا میں امام حسین رضی اللہ عنہ کے بھائی، بھتیجے، بھانجے اور بیٹے بھی راہِ خدا میں قربان ہوئے۔

حضرت سیدنا علی المرتضیٰ، شیرِ خدا رضی اللہ عنہ نے اپنی لختِ جگر حضرت بی بی زینب رضی اللہ عنہا کا نکاح حضرت سیدنا جعفر رضی اللہ عنہ کے صاحبزادے حضرت سیدنا عبد اللہ رضی اللہ عنہ سے کیا۔ (اسد الغابہ، 7/146)

حضرت بی بی زینب رضی اللہ عنہا کے مبارک وسیلے سے ”وسائلِ بخشش“ میں یوں عرض کیا گیا ہے:

بہرِ زینب بے حیائی کا حضور خاتمہ ہو خاتمہ فریاد ہے  
(وسائلِ بخشش، ص 587)

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّدٍ

## خاتونِ جنّت کی سب سے چھوٹی شہزادی

حضرتِ خاتونِ جنّت، شہزادیِ کونین بی بی فاطمہ زہرا رضی اللہ عنہا کی سب سے چھوٹی صاحبزادی حضرت بی بی اُمّ کلثوم رضی اللہ عنہا اپنی بڑی بہن حضرت بی بی زینب رضی اللہ عنہا کے مشابہ (یعنی شکل و صورت میں بلقی جلتی) تھیں۔ مسلمانوں کے دوسرے خلیفہ، حضرت سیدنا عمر فاروق اعظم رضی اللہ عنہ نے حضرت بی بی اُمّ کلثوم رضی اللہ عنہا سے نکاح فرمایا۔ آپ نے مولا علی شیرِ خدا رضی اللہ عنہ کو نکاح کا پیغام بھیجا اور کہا: اے علی! آپ اپنی شہزادی کا نکاح مجھ سے کر دیجئے کیونکہ میں نے رسول اللہ صلی اللہ علیہ والہ وسلم کو یہ فرماتے ہوئے سنا ہے کہ کل بروز قیامت ہر نسب اور رشتہ منقطع (یعنی ختم) ہو جائے گا سوائے میرے نسب اور میرے رشتے کے۔“ تو یہ فضیلت پانے کیلئے سیدنا فاروق اعظم رضی اللہ عنہ نے مولیٰ علی کی شہزادی بی بی اُمّ کلثوم سے نکاح کیا اور حق مہر میں 40,000 درہم دیئے۔

(مجمع الزوائد، 8/398، حدیث: 13827۔ الحدیث المختارہ، 1/198، حدیث: 102۔ الاستیعاب، 4/509، الاصابۃ فی تہذیب الصحابۃ، 8/465، فیضانِ فاروقِ اعظم، 1/79)

اے عاشقانِ صحابہ و اہل بیت! صحابہ کرام علیہم الرضوان اور اہل بیت اطہار کی آپس میں بڑی محبتیں اور خاندانی رشتے تھے۔ اللہ پاک ہمیں ان کی برکتیں نصیب فرمائے۔

اٰمِیْن بِجَا لَا خَاتِمَ النَّبِیِّیْنَ صَلَّى اللّٰهُ عَلَیْہِ وَاٰلِہٖ وَسَلَّم

اللہ رب العزت کی ان سب پر رحمت ہو اور ان کے صدقے ہماری بے حساب مغفرت ہو۔

صحابہ اور اہل بیت کی دل میں محبت ہے بیضانِ رضا میں ہوں گدافاروقِ اعظم کا

(وسائلِ بخشش، ص 526)

صَلُّوْا عَلَی الْحَبِیْب ❀❀❀ صَلَّى اللّٰهُ عَلَی مُحَمَّد

## فہرست

صفحہ نمبر	مضمون
01	نبی کریم صلی اللہ علیہ وآلہ وسلم کی مولیٰ علیٰ کو نصیحت
01	پیارے آقا کی پیاری شہزادیاں
02	پہلی شہزادی
03	دوسری شہزادی
04	تیسری شہزادی
05	چوتھی شہزادی
06	تصویرِ مصطفیٰ صلی اللہ علیہ وآلہ وسلم
06	پیارے آقا صلی اللہ علیہ وآلہ وسلم کے پیارے نواسے اور نواسیاں
07	سب سے بڑے نواسہ رسول
07	سب سے بڑی نواسی
08	سونے کا خوبصورت ہار
08	خاتونِ جنّت کی وصیتیں
09	نواسہ رسول حضرت عبد اللہ رضی اللہ عنہ
10	حضرت بی بی فاطمہ رضی اللہ عنہا کی اولادِ پاک
11	دو جنتی پھول
14	حسنین کریمین کی ناز برداریاں
17	آچھوں کی مُشاہرت
18	خاتونِ جنّت کی سب سے بڑی شہزادی
19	خاتونِ جنّت کی سب سے چھوٹی شہزادی

اگلے ہفتے کا رسالہ



فیضانِ مدینہ، محلہ سوداگران، پرانی سبزی منڈی کراچی

UAN +92 21 111 25 26 92 0313-1139278

www.maktabatulmadinah.com / www.dawateislami.net

feedback@maktabatulmadinah.com / ilmia@dawateislami.net